

4 ta' Novembru, 1988

Imhalef: -

**Onor. Profs. Dr Giuseppe Mifsud Bonnici LL.D.**

L-Avukat Dr Kevin F. Dingli noe et

versus

Henry Hunt

**Xandir - Riproduzzjoni f'Xandira Radiofonika - Esekuzzjoni Pubblika ta' Muzika - Drittijiet ta' l-Awtur - Performing Rights Society - Profitt - Użu Privat**

*Id-drittijiet ta' l-awtur jikkontrollaw ix-xandir (trasmisjoni attwali) b'mezzi idoneji, u mhux ir-riċezzjoni ta' dak li qed jiġi mxandar fuq ir-radju. Il-liġi dwar id-Drittijiet ta' l-Awtur teskludi mil-lista ta' trasgressjonijiet dak l-ghemil li għalkemm jikkwalifika bħala tali b'mod generali, huwa eskluż jekk isir għal użu privat.*

*F'każ fejn sid ta' hanut idoqq ir-radju fil-hanut tiegħu, dan jagħmlu a beneficiċju tiegħu stess, li jkun fil-hanut il-hin kollu, biex jaljena ruħu waqt il-hinijiet twal ta' aspettattiva ta' kull min joqgħod f'hanut jistenna l-klijenti. Użu pubbliku jew privat għandu jfisser użu dirett għall-pubbliku jew dirett għall-privat. Meta sid ta' hanut idoqq ir-radju fil-hanut tiegħu, u min jidhol fil-hanut jisma' l-muzika hieġa mir-radju, ma jistax ifisser li dak l-ghemil huwa dirett għall-użu pubbliku.*

*L-element ta' profitt għandu wkoll jiġi eżaminat, għaliex il-liġi dwar id-Drittijiet ta' l-Awtur trid tirreprimi dawk it-trasgressjonijiet li jirrekaw profitt lit-trasgressur, speċjalment a skapitu u telf ta' l-awtur.*

Il-Qorti: -

Qrat iċ-ċitazzjoni li tgħid li: “Peress illi l-konvenut, fil-ħanut minnu ġestit “*Tramps Boutique*”, f’Cathedral Street, Sliema, permezz ta’ *Radio Cassette Player* u/jew mezz ieħor mekkaniku, stallat fl-imsemmi ħanut, pubblikament esegwixxa, ippermetta u/jew ittollera l-esekuzzjoni pubblika ta’ mużika tutelata ossija “*copyright*” u kkontrollata mis-soċjetà attriċi billi fil-31 ta’ Jannar 1987, bejn l-10.30 a.m. u l-12.30 p.m., fost affarijiet ohra, ikkomunika x-xogħlijiet mużikali intitolati “*Can’t Smile Without You*”, “*This is the World Calling*”, “*Candle in the Wind*” u “*Break Out*”, (Dokument “A” – “K”); u peress illi l-konvenut ma kienx ottjena l-liċenzja ta’ l-atturi *nomine* biex jese gwixxi l-fuq imsemmija xogħlijiet pubblikament skond kif inhu minnu rikjest *ai termini* tad-disposizzjonijiet ta’ l-artikolu 13(1) ta’ l-Att Nru. VI ta’ l-1967 Dwar id-Drittijiet ta’ l-Awtur u b’hekk ġie li ttrasgredixxa d-drittijiet ta’ l-awtur vestiti fl-atturi *nomine*; u peress illi, *nonostante illi l-atturi nomine* interpellaw lill-konvenut diversi drabi sabiex jottempera ruħu mal-liġi billi japplika għall-ħruġ tal-liċenzja relattiva, anke permezz ta’ l-ittra legali tas-27 ta’ Ġunju, 1987 kif ukoll ta’ l-ittra Uffiċjali tad-9 ta’ Settembru, 1987, huwa baqa’ għal kollox inadempjenti; talbu għalhekk l-atturi *nomine* għaliex, għar-raġunijiet premissi:

1. M’għandux il-konvenut jiġi inbit milli, fil-ħanut “*Tramps Boutique*”, Cathedral Street, Sliema, jese gwixxi, jippermetti u/jew jittollera l-esekuzzjoni pubblika ta’ mużika ttutelata u kkontrollata mis-soċjetà attriċi sakemm ma jkunx applika għal u ottjena l-liċenzja relattiva mingħand l-atturi *nomine*; u dana a bażi u għall-finijiet tad-disposizzjonijiet ta’ l-Att VI ta’ l-1967 Dwar id-Drittijiet ta’ l-Awtur – taħt il-pieni kkomminati mil-liġi għall-ħatjin ta’ disprezz lejn l-Awtorità tal-

Qorti għal kull eventwali infrazzjoni ta' l-ordni li jiġi mogħti fuq dina d-domanda; u

2. M'għandhiex dina l-Qorti, prevja dikjarazzjoni li l-konvenut ittrasgredixxa d-drittijiet ta' l-awtur vestiti fl-atturi *nomine* fuq ix-xogħlijiet muzikali fuq premissi, tikkundanna lill-istess konvenut sabiex iħallas lill-atturi *nomine* penali ta' mhux anqas minn għaxar liri Maltija (Lm10) u mhux aktar minn ħames mitt lira Maltin (Lm500) kif dina l-istess Onorabbli Qorti jidhrilha xieraq fiċ-ċirkostanzi tal-każ *ai termini* ta' l-artikolu 13(3) ta' l-Att VI ta' l-1967 Dwar id-Drittijiet ta' l-Awtur;

Bl-ispejjeż kompriżi dawk ta' l-ittra legali tas-27 ta' Gunju, 1987, kif ukoll ta' l-ittra ufficjali tad-9 ta' Settembru, 1987, kontra l-konvenut li huwa ngunt sabiex jidher għas-subizzjoni;

In-nota ta' eċċezzjonijiet tal-konvenut tgħid li t-talbiet attriċi huma infondati. Fid-dikjarazzjoni tiegħu mbagħad amplifika din l-eċċezzjoni ġenerika billi qal: illi huwa qatt ma esegwixxa pubblikament jew ippermetta u/jew ittollera l-esekuzjoni ta' muzika ttutelata ossija "*copyright*" (*sic*) fil-ħanut tiegħu bl-isem *Tramps Boutique f' Cathedral Street Sliema* u dan la fil-31 ta' Jannar 1987 u lanqas f' data oħra; illi huwa m'għandux bżonn ta' permess mis-soċjetà attriċi peress illi mhux qed jesegwixxi pubblikament ebda xogħlijiet muzikali; illi l-konvenut jipposjedi biss fl-isemmi ħanut "*portable radio cassette*" li jservi għall-użu tiegħu personali;

Rat id-dokumenti esebiti, il-verbali tas-seduti, ix-xhieda prodotti u n-noti ta' l-atturi *nomine* u semgħet is-sottomissjonijiet ta' l-avukati;

### Il-fatti rilevanti huma dawn:

Il-konvenut għandu fhanut li jismu *Tramps Boutique* fi Strada Cattedrale f'Tas-Sliema. Ix-xhud Spiridione Zammit qal illi f'Diċembru 1986 huwa sema' muzika li kienet qiegħda tindaqq mill-fhanut tal-konvenut minn fuq ir-radio li jinkorpora wkoll mekkanizmu biex tinstema' riproduzzjoni rreġistrata f' "cassette" - (*radio cassette player*);

Fil-31 ta' Jannar 1987 Zammit reġa' mar fil-post u din id-darba sema' l-kanzunetti "*Can't smile without you*", "*Candle in the Wind*", "*Breakout*" u "*This is the World Calling*" li kienu qegħdin jiġu riprodotti mir-radju f'programm ta' Xandir Malta msemmi Bandalori;

Il-konvenut, fix-xieħda tiegħu - kontrarjament għaċ-ċaħda generali li għamel fid-dikjarazzjoni li takkompanja n-nota ta' eċċezzjonijiet - ma kkontestax din ix-xieħda u partijiet tagħha anzi kkonfermahom. Żied dettal importanti - "jien inkun qiegħed indoqq ir-radio u ma nkunx qed nuża cassettes";

Għalhekk id-diffikultà fil-kawża mhix qiegħda fil-fatti, għaliex anki għal dak li jirrigwarda l-kanzunetti li x-xhud Zammit sema' u nnota, dawn huma bla dubju ta' xejn imħollija f'idejn is-soċjetà attriċi għat-tutela u l-protezzjoni ta' l-awturi-kompożituri ta' l-opri muzikali riprodotti;

Il-problematika qiegħda fil-kontestazzjoni da parti tal-konvenut espressa anki b'enfasi fix-xieħda tiegħu - tad-dritt tas-soċjetà attriċi, li fiċ-ċirkostanzi msemmija hija tista' tinibih milli jdoqq ir-radio fil-fhanut tiegħu jekk ma jottjenix liċenzja mingħandha kontra pagament;

L-istudju tal-Qorti gie dirett għas-soluzzjoni ta' dan il-punt – ċjoè jekk persuna tagħmel uzu minn materjal soġġett għad-drittijiet ta' l-awtur, kif dan huwa ddefinit fl-Att VI ta' l-1967, meta dan il-materjal huwa riprodott f'xandira radjufonika;

Qabel xejn għandu jiġi mill-ewwel osservat illi l-Qorti se tkompli bl-osservazzjoni tagħha fuq il-presuppost illi l-fonti tar-riproduzzjoni – f'dan il-każ is-servizz radjufoniku ta' Xandir Malta – huwa, u kien kopert minn liċenzja u permess, neċessarju, da parti tas-soċjetà attriċi jew soċjetajiet oħra simili – biex jista' jirriproduċi u jxandar l-opri ta' l-awturi li d-drittijiet tagħhom jisthoqqilhom li jiġu prodotti. Din il-presunzjoni hija bbażata fuq il-konsiderazzjoni illi s-soċjetà attriċi jew soċjetajiet oħra, kieku m'huwiex hekk, ilhom li ħadu l-passi neċessarji biex jipproteġu d-drittijiet ta' l-awturi fuq skala hekk vasta u ġenerali ħafna u ħafna qabel ma jirrikorru għall-azzjoni żgħira u limitata bħal ma hija l-preżenti;

Il-Qorti ezaminat l-Att VI ta' l-1967, grat is-sentenzi tal-Qrati Ingliżi li ġentilment esebew l-atturi; studjat is-sentenzi preċedenti tal-Qrati Tagħna, u kkonsultat ukoll – fuq indikazzjoni ta' l-atturi – it-teżi tal-lawrija ta' Dr. Godwin Grima ta' l-1979 – *Harmonization of Copyright Law – a comparative study*;

Id-disposizzjonijiet tal-liġi ristretti għall-iskopijiet ta' din il-kawża, jistgħu jiġu miġburin hekk:

Artikolu 7A(1) “Id-drittijiet ta' l-awtur fuq xogħol.....mużikali.....jkunu d-drittijiet esklussivi għall-kontroll ta' l-għemil f'Malta ta' kull wieħed mill-atti li ġejjin, jiġifieri.....ix-xandir jew xandir mill-ġdid posterjuri tax-xogħol

kollu jew ta' xi parti sostanzjali minnu..... Izda d-drittijiet ta' l-awtur fuq ix-xogħol tali ma għandhom jinkludu d-drittijiet għall-kontroll ta' (a) l-għemil ta' xi wieħed mill-atti fuq imsemmija bl-użu kif jixraq għal skopijiet ta' xogħol ta' ricerka, użu privat..... iżda jekk dak l-użu jkun pubbliku, ikollu miegħu rikonoxximent tat-titolu tax-xogħol u ta' l-awtur tiegħu, hlief meta x-xogħol ikun incidentalment inkluz f'xandira jew f'xandira mill-ġdid;

Artikolu 13(1) "Id-drittijiet ta' l-awtur jiġu ttrasgrediti minn kull persuna li tagħmel jew iggħiegħel lil haddiehor li jagħmel, mingħajr liċenzja tal-proprjetarju ta' dawk id-drittijiet, att li l-għemil tiegħu huwa kkontrollat minn drittijiet ta' l-awtur";

Is-socjetà attrici qed tippretendi illi billi l-konvenut fil-hanut tiegħu, adobbat bhala "*boutique*", jagħmel użu minn jew idoqq *radio*, huwa b'daqshekk ikun qed jittrasgredixxi d-drittijiet ta' l-awturi li x-xogħol tagħhom ikun qed jiġi trasmess minn fonti debitament, liċenzjata biex ixxandarhom, mill-istess awturi. F'dan il-każ, *ir-radio* ta' Xandir Malta;

L-għemil tal-konvenut ma jinkwadrax ruhu fid-dispositivi tal-liġi:

(a) Id-drittijiet ta' l-awtur jikkontrollaw ix-"xandir" imma din tfisser trasmissjoni attwali, b'mezzi idoneji, u mhux ir-riċezzjoni ta' dak li qed jiġi mxandar, kif huwa l-għemil tal-konvenut, l-artikolu 2(1) jagħti din id-definizzjoni ta' **xandir**:

"Tfisser xandir b'telegrafija mingħajr fili jew bil-fili jew il-waħda u l-oħra iżda ma tinkludix xandir mill-ġdid u "xxandar" għandha tiftiehem skond hekk;

“Xandir mill-ġdid” u “Xandir mill-ġdid posterjuri” huma wkoll imfissra mil-liġi u huma rrilevanti għas-sitwazzjoni tal-kawża;

Il-Qorti tirrealizza li din l-interpretazzjoni hija ristrettiva u kontra l-kurrent imma ma tarax kif tista’ tifhem il-liġi mod ieħor. Il-kontroll esklussiv jirrifere għat-trasmissjoni u mhux għar-riċezzjoni tax-xogħol ta’ l-awtur;

(b) Il-Qorti mbagħad anki jekk b’xi mod jew ieħor, anki jekk ma tifhimx kif, għall-grazzja ta’ l-argument tissupera l-ewwel ostakolu, tikkunsidra li hemm ostakolu sussegwenti għaliex il-liġi teskludi mil-lista ta’ trasgressjonijiet dak l-għemil li għalkemm jikkwalifika bħala tali b’mod ġenerali, huwa eskluż, jekk isir għal “użu privat”;

Il-Qorti assolutament ma taqbilx mat-tezi avvanzata mis-soċjetà attriċi, li billi l-ħanut huwa aċċessibbli għall-pubbliku, billi minn hin għall-ieħor jidhlu n-nies biex jixtru, allura l-użu tar-radio mill-konvenut – huwa użu pubbliku u mhux privat. Huwa ċar illi meta l-konvenut idoqq ir-radio fil-ħanut tiegħu, dan jagħmlu a beneficiċju tiegħu stess li jkun fil-ħanut il-hin kollu, biex jaljena ruħu waqt il-hinijiet twal ta’ aspettattiva ta’ kull min joqgħod f’ħanut jistenna l-klijenti. Użu pubbliku jew privat għandu jfisser użu dirett għall-pubbliku jew dirett għall-privat. Il-Qorti ma tistax tara kif l-għemil tal-konvenut jista’ jiġi kkunsidrat li huwa dirett għall-pubbliku. Il-fatt illi xi uħud mill-pubbliku, saltwarjament, jisma’ l-muzika hierġa minn radio li jkun qed jirċievi trasmissjoni ta’ Xandir Malta, ma jistax ifisser li dak l-għemil huwa dirett għall-użu tal-pubbliku;

Konsiderazzjoni oħra li m’hix irrilevanti fil-kwadru ġenerali

ta' l-interpretazzjoni tal-ligi hija dik li tirrigwarda l-profitt. It-trasgressjonijiet li l-ligi trid tirrepimi huma dawk li jirrekaw profitt lit-trasgessur speċjalment a skapitu u telf ta' l-awtur. Dan jidher ċar per eżempju mit-termini ta' l-artikolu 7(1)(a). Sub-inċiż importanti ħafna għall-apprezzament tas-sentenzi tal-Qrati tagħna ta' qabel l-1967. L-element ta' profitt ma jidholx fl-għemil tal-konvenut u dan ikompli jissekonda l-konsiderazzjonijiet li saru precedentement;

Il-Qorti m'approfonditx dan l-aspett tal-kwistjoni imma qiegħda ssemnigh għaliex l-atturi talbu lill-Qorti li tikkunsidra dak li hemm fil-paġina 41 tat-tezi tal-lawrija għa msemmija. U hemmhekk – dan huwa l-uniku element rilevanti għall-kawża, li wieħed jista' jikkunsidra;

Għar-rigward tas-sentenza Ingliża ta' l-4 ta' Ottubru 1933 fl-ismijiet *The Performing Right Society Ltd. vs Hammonds Bradford Brewery Company Ltd.*, tal-Court of Appeal, il-Qorti jidhrilha li ma tistax tiswa għat-tezi ta' l-atturi; għall-kuntrarju, anzi, il-kwotazzjoni li hemm mid-dicitura tal-liċenzja mogħtija lil *British Broadcasting Corporation* mis-soċjetà attriċi tinkludi dan:

“...and according to its terms the Corporation was not authorized itself to authorize people with receiving sets to employ their sets for the purpose of affording entertainment to the public generally”. Il-kliem sottolineat jindikaw li dak li fehmet il-Qorti fuq is-sinifikat tal-frażijiet “użu pubbliku” u “użu privat” huwa dak li kienet tifhem l-istess soċjetà attriċi – almenu fis-sena 1933 jew f'sena qabel dik – meta tat il-liċenzja lill-*British Broadcasting Corporation*;

Apparti minn dan però, dik is-sentenza hija bbazata fuq l-interpretazzjoni tat-termini tal-liċenzja mogħtija lill-BBC mis-soċjetà attriċi u mhux fuq l-interpretazzjoni tal-konċetti ta' privat u pubbliku kif jirrizultaw fl-artikoli tal-liġi – lanqas fuq il-liġi Ingliza ta' dak iż-żmien;

Għar-rigward tas-sentenzi tal-Qorti tagħna kkwotati mill-atturi – dawn huma kollha sentenzi ta' dati preċedenti tal-liġi vigenti li għet ippromulgata fl-1967. Biżżejjed jingħad illi l-aħħar wahda fosthom – dik tal-Qorti ta' l-Appell tas-27 ta' Frar 1959 fl-ismijiet “*Mallia vs Dr. Fenech nomine*” li rriteniet li d-daqq ta' “*juke boxes*” f'*Kazin tal-Banda*, kien jikkwalifika bħala trasgressjoni, fil-liġi preżenti din hija espressament eskluza – artikolu 7(1)(n);

Għal dawn ir-raġunijiet il-Qorti tiddikjara li l-konvenut ma kkometta ebda trasgressjoni tad-drittijiet ta' l-awtur kif sewwa ssottometta u konsegwentement it-talbiet attriċi huma miċhuda – bl-ispejjeż għall-istess atturi *nomine*.

---

---